

### СОБРАНИЕ НА РЕПУБЛИКА МАКЕДОНИЈА 1033.

Врз основа на член 41 став 3 од Законот за одбрана („Службен весник на Република Македонија“ бр. 42/2001, 5/2003 и 58/2006), Собранието на Република Македонија, на седницата одржана на 2 јули 2007 година, донесе

### О Д Л У К А ЗА ИСПРАЌАЊЕ НА ЕДИНИЦА НА АРМИЈАТА НА РЕПУБЛИКА МАКЕДОНИЈА ЗА УЧЕСТВО ВО МИРОВНА ОПЕРАЦИЈА НА ЕВРОПСКАТА УНИЈА ВО БОСНА И ХЕРЦЕГОВИНА ЕУФОР, АЛТЕА

1. За учество во мировната операција на Европската унија во Босна и Херцеговина ЕУФОР, Алтеа, во редовна ротација се испраќа единица на Армијата на Република Македонија (во натамошниот текст: Армијата), во состав од:

- еден офицер за врска во Командата на ЕУФОР во Сараево,

- десет офицери,

- седум подофицири и

- тројца професионални војници.

2. Единицата на Армијата од точката 1 на оваа одлука се испраќа за период од шест месеца, сметано од почетокот на јули 2007 година.

3. Финансиските трошоци за транспорт, сместување, исхрана и гориво на учесниците во мировната операција од точката 1 на оваа одлука, ги обезбедува Република Македонија.

4. Подготовките и организацијата на учесниците во мировната операција ќе ги изврши Министерството за одбрана.

5. По завршувањето на учеството во мировната операција Владата на Република Македонија поднесува извештај пред Собранието на Република Македонија.

6. Оваа одлука влегува во сила со денот на објавувањето во „Службен весник на Република Македонија“.

### СОБРАНИЕ НА РЕПУБЛИКА МАКЕДОНИЈА

Бр. 07 - 3038/1  
2 јули 2007 година  
Скопје

Претседател  
на Собранието на Република  
Македонија,  
Љубиша Георгиевски, с.р.

### ВЛАДА НА РЕПУБЛИКА МАКЕДОНИЈА 1034.

Врз основа на член 8, став (3) од Законот за државната помош („Службен весник на Република Македонија“ бр. 24/03, 70/06 и 55/07), Владата на Република Македонија, на седницата одржана на 26.06.2007 година, донесе

### У Р Е Д Б А ЗА ИЗМЕНУВАЊЕ И ДОПОЛНУВАЊЕ НА УРЕДБАТА ЗА УТВРДУВАЊЕ НА УСЛОВИТЕ И ПОСТАПКАТА ЗА ДОДЕЛУВАЊЕ НА ПОМОШ ЗА СПАС И РЕКОНСТРУКЦИЈА НА ПРЕТПРИЈАТИЈАТА СО ПОТЕШКОТИИ

#### Член 1

Во Уредбата за утврдување на условите и постапката за доделување на помош за спас и реконструкција на претпријатијата со потешкотии („Службен весник на Република Македонија“ бр. 81/03), во членот 2, став 1,

втората реченица се менува и гласи: „Карактеристични особини за претпријатието со потешкотии се растечки загуби, опаѓачки промет, зголемени залихи, вишок капацитет, пад на готовинските приливи, растечки долгови, трошоци за растечки каматни стапки и опаѓачка или нулта вредност на активата, каде повеќе од половина на капиталот е исчезнат од сметките на претпријатието и повеќе од една четвртина на капиталот е загубен во претходните 12 месеци, како и во сите случаи кога се исполнети условите за отворање на стечајна постапка според прописите за стечај.“

#### Член 2

Во член 3 и член 6 зборовите: „Комисијата за државна помош“, се заменуваат со зборовите: „Комисијата за заштита на конкуренцијата“.

#### Член 3

Во членот 7 зборовите: „Комисијата за државна помош“ се заменуваат со зборовите: „Комисијата за заштита на конкуренцијата“.

Алинејата 2 се менува и гласи:

- „во случај на заем, заемот треба да се врати за период не подолг од 6 месеци по последната исплатена рата на претпријатието“.

#### Член 4

Во членот 8, став 2 во воведната реченица и во алинеја 2 зборовите: „Комисијата за државна помош“ се заменуваат со зборовите: „Комисијата за заштита на конкуренцијата“.

#### Член 5

Во членот 12, ставот 1 се менува и гласи:

„Комисијата за заштита на конкуренцијата ќе бара од корисникот на помошта да дава значаен придонес во планот за реконструкција од своите сопствени извори, вклучително и продажба на имот кој не е суштински за преживување на претпријатието, или преку финансирање од други извори под пазарни услови. Овој придонес мора да биде реален и да го исклучува очекуваниот профит како готовински прилив и треба да биде колку што е можно повисок. Ќе се смета дека следниве стапки на придонес се соодветни: најмалку 25% во случај на мали претпријатија, најмалку 40% во случај на средни претпријатија и најмалку 50% во случај на големи претпријатија.“

По ставот 1, се додава нов став 2 кој гласи:

„Во исклучителни и особено тешки случаи, што мора да биде докажано од страна на давателот на помошта, Комисијата за заштита на конкуренцијата може да прифати и пониска стапка на придонес“.

Во ставовите 2 и 3, кои стануваат ставови 3 и 4, зборовите: „Комисијата за државна помош“ се заменуваат со зборовите: „Комисијата за заштита на конкуренцијата“.

#### Член 6

Во членот 13, ставот 1 се менува и гласи:

„Помошта за спас и помошта за реконструкција може да се доделува само еднаш (еднократно), за период не подолг од 10 години“.

#### Член 7

Во членот 14 зборовите: „Комисијата за државна помош“ се заменуваат со зборовите: „Комисијата за заштита на конкуренцијата“.

**Член 8**

Во членот 15, во ставовите 1 и 2 зборовите: „Комисијата за државна помош“ се заменуваат со зборовите: „Комисијата за заштита на конкуренцијата“.

**Член 9**

Оваа уредба влегува во сила осмиот ден од денот на објавувањето во „Службен весник на Република Македонија“.

Бр. 19-3735/1  
26 јуни 2007 година  
Скопје

Претседател на Владата  
на Република Македонија,  
м-р **Никола Груевски**, с.р.

**1035.**

Врз основа на член 91, став 1, алинеја 11 од Уставот на Република Македонија („Службен весник на Република Македонија“ бр. 52/91), член 36, став 6 од Законот за Владата на Република Македонија („Службен весник на Република Македонија“ бр. 59/00, 12/03, 55/05 и 37/06) и член 61, став 1 од Законот за надворешни работи („Службен весник на Република Македонија“ бр. 46/06), Владата на Република Македонија, на седницата одржана на 1.07.2007 година, донесе

**РЕШЕНИЕ  
ЗА ОТПОВИКУВАЊЕ НА ПОЧЕСЕН КОНЗУЛ  
НА РЕПУБЛИКА МАКЕДОНИЈА ВО ХАНОВЕР,  
СР ГЕРМАНИЈА**

1. Владата на Република Македонија го отповикува Почесниот конзул на Република Македонија во Хановер, СР Германија, г-дин Јирген Шталхут.

2. Ова решение влегува во сила со денот на донесувањето, а ќе се објави во „Службен весник на Република Македонија“.

Бр. 19-4082/1  
1 јули 2007 година  
Скопје

Заменик на претседателот  
на Владата на Република  
Македонија,  
**Габриела Коневска-Трајковска**, с.р.

**1036.**

Врз основа на член 16 од Законот за игрите на среќа и за забавните игри („Службен весник на Република Македонија“ бр. 10/97, 54/97, 13/01, 2/02 и 54/07), Владата на Република Македонија, на седницата одржана на 26.06.2007 година, издаде

**ЛИЦЕНЦА  
ЗА ПОСТОЈАНО ПРИРЕДУВАЊЕ НА ПОСЕБНИ  
ИГРИ НА СРЕЌА ВО АВТОМАТ КЛУБ**

1. Лиценца за постојано приредување на посебни игри на среќа во автомат клуб се издава на Угостителство, туризам и трговија „Индекс Горица“ АД – Охрид, за време до 6 (шест) години.

2. Приредувањето на посебните игри на среќа во автомат клуб ќе се врши во автомат клубот што се наоѓа во склоп на хотел „Горица“ во Охрид.

3. Во автомат клубот, корисникот на лиценцата за приредување на посебните игри на среќа, ќе постави 16 автомати за игри на среќа и 1 автомат за игри на среќа на кој истовремено можат да учествуваат повеќе играчи.

4. Корисникот на лиценцата е должен да плати надоместок за лиценцата кој изнесува 72.800 евра, во денарска противвредност по среден курс на Народна банка на Република Македонија што се применува на денот на уплата и тоа:

- 50% од износот, 36.400 евра, во денарска противвредност по среден курс на Народна банка на Република Македонија да уплати на денот на доделувањето на лиценцата и

- остатокот од 50% во еднакви годишни рати, најдоцна до 30 јануари во тековната година за секоја година додека трае лиценцата, во денарска противвредност по среден курс на Народна банка на Република Македонија што се применува на денот на уплатата.

Уплатата на средствата од алинеја 1 и 2 на оваа точка се вршат во Буџетот на Република Македонија на Трезорска сметка 100000000063095, уплатна сметка број 840-62207, приходно konto 718113, програма 00 и банка на примачот: Народна банка на Република Македонија.

Потврдата за уплатениот износ од алинеја 1 на оваа точка корисникот на лиценцата ја доставува до Министерството за финансии.

Корисникот на лиценцата ги доставува до Министерството за финансии и потврдите за уплатените годишни рати, од алинеја 2 на оваа точка.

5. Лиценцата корисникот не може да ја пренесе.

6. Доколку од страна на корисникот на лиценцата не биде платен надоместокот за плаќање на лиценцата од точка 4, алинеја 1 и 2, лиценцата се одзема.

7. Корисникот на лиценцата со право на приредување на играта на среќа за која е издадена лиценцата, се стекнува по уплатата на првиот дел од надоместокот за плаќање на лиценцата утврден во точка 4, алинеја 1.

8. Оваа лиценца се објавува во „Службен весник на Република Македонија“.

Бр. 19-3884/1  
26 јуни 2007 година  
Скопје

Претседател на Владата  
на Република Македонија,  
м-р **Никола Груевски**, с.р.

**МИНИСТЕРСТВО ЗА ВНАТРЕШНИ РАБОТИ  
1037.**

Врз основа на член 188 став 7 од Законот за кривичната постапка („Службен весник на Република Македонија“ бр.15/97, 44/2002 и 74/2004), министерот за внатрешни работи донесе

**РЕШЕНИЕ  
ЗА ОПРЕДЕЛУВАЊЕ НА ПОЛИЦИСКИ  
СТАНИЦИ ЗА ЗАДРЖУВАЊЕ НА ЛИЦА**

1. Полициски станици во кои се врши задржување на лица се:

- Полициска станица – Аеродром;
- Полициска станица – Бит Пазар;
- Полициска станица – Гази Баба;
- Полициска станица – Драчево;
- Полициска станица – Горче Петров;
- Полициска станица – Карпош;
- Полициска станица – Кисела Вода;
- Полициска станица – Центар;
- Полициска станица – Чаир;
- Полициска станица – Берово;
- Полициска станица – Битола;
- Полициска станица – Валандово;
- Полициска станица – Велес;
- Полициска станица – Винаца;
- Полициска станица – Гевгелија;
- Полициска станица – Гостивар;
- Полициска станица – Дебар;